



Република Северна Македонија  
Државна Изборна Комисија

**УПАТСТВО**  
**ЗА РАБОТА НА ОПШТИНСКИ ИЗБОРНИ КОМИСИИ**  
**И ИЗБОРНА КОМИСИЈА НА ГРАД СКОПЈЕ**

Март 2019

Врз основа на член 31 став (2), точка 2) од Изборниот законик на Република Македонија, (“Службен весник на Република Македонија“, бр. 40/06,136/08,148/08,155/08,163/08, 44/11, 51/11, 54/11, 142/12, 31/13, 34/13, 14/14, 30/14 и 196/15, 35/16, 97/16, 99/16, 136/16, 142/16, 67/17, 125/17, 35/18, 99/18, 140/18, 208/18 и 27/19), и член 66 став 1 и 6 од Деловникот на Државната изборна комисија бр.01-1322/1 донесен на 06.07.2017 година Државната изборна комисија на седницата одржана на ден 18.03.2019 година донесе

## УПАТСТВО

### ЗА РАБОТА НА ОПШТИНСКИ ИЗБОРНИ КОМИСИИ И ИЗБОРНАТА КОМИСИЈА НА ГРАД СКОПЈЕ

#### I. ОПШТИ ОДРЕДБИ

##### Член 1

- 1) Општинските Изборни Комисии односно Изборната Комисија на Град Скопје (во понатамошниот текст: ОИК/ИКГС) се надлежни за спроведување на избори за Претседател на Републиката, избори за Пратеници, избори за членови на совети и Градоначалници на Општините како и референдум на државно и локално ниво (во понатамошниот текст: изборни дејствија) во изборните единици и избирачките места определени со Изборниот законик.
- 2) ОИК/ИКГС се формираат со одлука на Државната Изборна Комисија (во понатамошниот текст ДИК). Одлуките со кои се формираат ОИК/ИКГС се објавуваат во “Службен весник на Република Северна Македонија”.
- 3) Начинот и постапката за именување на претседателот, неговиот заменик, членовите и нивните заменици на ОИК/ИКГС се уредуваат со акт на Државната изборна комисија.

#### II. ФОРМИРАЊЕ И СОСТАВ НА ОПШТИНСКИТЕ ИЗБОРНИ КОМИСИИ / ИЗБОРНАТА КОМИСИЈА НА ГРАД СКОПЈЕ

##### Член 2

- 1) ОИК/ИКГС е составена од претседател и четири члена. Претседателот и членовите имаат заменици.
- 2) Изборот на составот на ОИК/ИКГС се врши преку случаен избор од редот на вработените во државната, општинската и администрацијата на градот Скопје, со високо образование за време од пет години.
- 3) Член на ОИК/ИКГС не може да биде:
  - лице осудено за казниво дело поврзано со изборите;
  - лице кое претходно учествувало во спроведување на изборите и во чија работа како член на изборен орган се утврдени неправилности поради кои е поништено гласањето;
  - лице кое не ги исполнува посебните услови утврдени со овој закон;
  - избрани или именувани функционери од Владата, односно Собранието и
  - лица вработени во државната администрација на:
    - Народниот правобранител,
    - Министерството за правда,
    - Министерството за одбрана,
    - Министерството за внатрешни работи,
    - Секретаријатот за законодавство,
    - Државниот завод за статистика,
    - Дирекцијата за заштита и спасување,
    - Центарот за управување со кризи,
    - стручната служба во Управниот суд,

стручната служба на Државната изборна комисија,

стручната служба на Државната комисија за спречување на корупцијата и вработените во стручната служба на Агенцијата за аудио и аудиовизуелни медиумски услуги.

- 4) Претседателот и членовите на ОИК/ИКГС и нивните заменици, по правило имаат живеалиште на подрачјето на општината за која е формирана ОИК/ИКГС.
- 5) ОИК/ИКГС има секретар и негов заменик. Секретарот и неговиот заменик ги именува претседателот на ОИК од редот на дипломираните правници за време од пет години. Секретарот и неговиот заменик ги извршуваат стручно-административните и организационо-техничките работи на ОИК/ИКГС.
- 6) При изборот на членовите на ОИК/ИКГС, во општините во кои живеат најмалку 20% од граѓаните припадници на другите заедници се одразува принципот на соодветна и правична застапеност на сите заедници.
- 7) Во составот на изборните органи секој пол ќе биде застапен со најмалку 30%.

### III. ПРАВА, ОБВРСКИ И ОДГОВОРНОСТ НА ЧЛЕНОВИТЕ НА ОИК/ИКГС

#### Член 3

- 1) Претседателот и членовите на ОИК/ИКГС, секретарот, како и нивните заменици својата функција ја извршуваат непристрасно, совесно и одговорно во согласност со надлежностите утврдени со Изборниот законик и подзаконските акти донесени од ДИК.
- 2) Ако претседателот, член на ОИК/ИКГС, секретарот, како и нивен заменик, прифати кандидатура за претседател на Републиката, пратеник, член на совет и градоначалник, функцијата на претседател, член, секретар, односно заменик во изборните органи му престанува.
- 3) Лицето избрано за член на ОИК/ИКГС може да не прифати да ја извршува таа должност само поради оправдани здравствени или семејни причини, при што за неприфаќањето на членот одлучува ДИК, врз основа на приложена соодветна документација, по негово лично барање.

#### Член 4

- 1) Начинот и постапката за утврдување на одговорноста за незаконито работење на претседателот, неговиот заменик, членовите и нивните заменици на ОИК/ИКГС се уредуваат со Законот за државните службеници како и Кривичниот закон.
- 2) ОИК/ИКГС на јавна седница, може да даде предлог до ДИК за разрешување на нејзин член заради нестручно и несовесно работење.
- 3) Доколку кај член на ОИК/ИКГС се констатира неможност за вршење на функцијата по некој од горенаведените основи, ОИК/ИКГС е должна веднаш да ја извести ДИК со приложување на соодветна документација.

#### Член 5

Секретарот на ОИК/ИКГС и неговиот заменик може да бидат разрешени од страна на Претседателот во следните случаи:

- кога своите работни обврски ги извршуваат несовесно, неодговорно и спротивно со надлежностите утврдени со Изборниот Законик и подзаконските акти донесени од ДИК,
- по нивно барање поради здравствени или семејни причини,
- кога ќе настапи една од причините за неспоивост утврдени во Изборниот законик
- кога постои судир на интереси предвидени согласно позитивните законски прописи.